



## **QORTI TA' L-APPELL**

**S.T.O. PRIM IMHALLEF  
VINCENT DE GAETANO**

**ONOR. IMHALLEF  
ALBERT J. MAGRI**

**ONOR. IMHALLEF  
TONIO MALLIA**

Seduta tas-27 ta' Gunju, 2008

Appell Civili Numru. 547/2003/1

**George Cini**

**v.**

**George Felice u b'digriet tal-14 ta' Marzu 2008, stante  
l-mewt ta' l-istess George Felice fil-mori tal-kawza, il-  
gudizzju gie trasfuz f'isem Giorgia Felice, Carmela  
Felice, Giuseppe Felice u Emanuele Felice**

### **Il-Qorti:**

Rat ic-citazzjoni pprezentata mill-attur li tghid hekk:  
"Illi l-attur kien kera minghand il-konvenut il-fond numru 18  
(gja` 40), Triq Santa Maria, Qormi bil-kera ta' tlettax (13)-il

lira Maltin kull sitt xhur u dan kien ilu jsir ghal snin twal. Illi din kienet l-unika residenza ta' l-attur;

"Illi fit-23 ta' Ottubru 1996 il-konvenut George Felice kien talab permezz ta' rikors fil-Bord li jirregola l-Kera l-izgumbrament ta' l-attur odjern mill-fond imsemmi;

"Illi fit-28 ta' Gunju 2001, il-Qorti ta' l-Appell kienet cahdet l-istess talba bl-ispejjez taz-zewg istanzi kontra r-rikorrent appellat illum konvenut (kopja tas-sentenza ta' l-Appell annessa mac-citazzjoni u mmarkata Dok.A.);

"Illi xi xhur wara, il-konvenut kien avvicina lill-attur u kien talbu sabiex jiffirmalu karta li l-konvenut iddeskriva li kienet torbot lill-attur sabiex ma jdahhal lil hadd izjed jabita mieghu fil-fond **de quo** (Dokument anness mac-citazzjoni u mmarkat Dok B);

"Illi meta l-konvenut mar ghand l-attur sabiex din il-karta tigi ffirmata huwa kien issostitwixxa l-istess karta b'karta ohra li kien fiha kondizzjonijiet differenti (Dokument anness mac-citazzjoni u mmarkat Dok C);

"Illi l-attur kien iffirma l-istess karta bil-hsieb li kien fiha dak li ntqal lilu peress li huwa ma kienx jaf jaqra u jikteb u l-kontenut ta' l-istess dokument ma kienx inqara lilu;

"Illi madankollu huwa hallas l-ammont ta' erbghin (40) lira Maltin bhala kera peress li huwa kien diga gie mitlub jaghmel dan mis-sid u biex ma jaqlax kumplikazzjonijiet kien dispost, li jzid il-kera mhallsa;

"Illi ricentement huwa kien ircieva ittra minghand il-konsulent legali tal-konvenut fejn kien gie ordnat jivvaka l-istess fond stante li skond id-dokument imsemmi u mmarkat Dok 'C' il-kera kienet skadiet u l-konvenut ma kienx irid illi jgedded tali kera gdida;

"Illi kien wara li kien mar jiehu parir dwar din l-ittra li l-attur kien skopra x'kien ighid id-dokument Dok 'C' wara li l-avukat tieghu kien qralu u spjegalu l-kontenut tieghu;

"Illi ghalhekk l-attur kien hassu ttradut u mqarraq, li jiffirma l-istess l-istess Dok 'C' taht impressjoni totalment zbaljata, u li ffirmja ghal xi haga li la kellu nteress u anqas ghalfejn jaccetta;

"L-attur talab lill-Qorti biex:

"1. Tiddikjara li l-attur iffirmja l-istess skrittura markata Dok 'C' minghajr ma kien jaf x'fiha, u taht l-impressjoni zbaljata li kien qed jiffirma ghal xi haga ohra;

"2. Tiddikjara u tiddeciedi li l-istess skrittura mmarkata Dok 'C' hija daqstant nulla u bla effett ghall-finijiet u effetti kollha tal-ligi.

"Bl-ispejjez kontra l-konvenut li gie ingunt in subizzjoni."

Rat in-nota ta' l-eccezzjonijiet tal-konvenut li in forza taghha eccepixxa illi:

"1. Illi t-talbiet attrici kienu infondati fil-fatt u fil-ligi, billi huwa kien jaf tajjeb x'qed jiffirma u la kellu zball u wisq anqas kien gie b'xi mod imqarraq.

"2. Illi konsegwentement l-iskrittura ta' lokazzjoni kienet valida u anke t-tieni talba attrici kellha tigi michuda.

"Bl-ispejjez kontra l-attur li gie ngunt ghas-subizzjoni."

Rat is-sentenza moghtija mill-Prim Awla tal-Qorti Civili fil-25 ta' Meju 2006, li in forza taghha cahdet it-talbiet attrici, bl-ispejjez kontra l-istess attur;

Dik il-Qorti tat is-sentenza taghha wara li ghamlet is-segwenti konsiderazzjonijiet:

"Illi din il-kawza hija bazata fuq allegazzjoni maghmula mill-attur li l-awment ta' kera ghall-fond proprjeta` tal-konvenut, bit-termini kif stipulat bi skrittura privata tat-23 ta' Meju 2002, sar minghajr ma l-attur kien jaf x'fiha u taht impressjoni zbaljata ta' l-istess attur u ghalhekk qeghdin jitolbu illi din l-iskrittura privata tigi dikjarata nulla u minghajr effett.

"Irrizulta li l-fond numru, 18, Triq Santa Maria, Qormi, huwa proprjeta` tal-konvenut George Felice. Illi dan il-fond kien ilu jinkera lil John Cini, missier l-attur ghal diversi snin. Irrizulta, li l-konvenut kien talab l-izgumbrament ta' Cini fil-Bord li jirregola l-kera minhabba bdil fid-destinazzjoni tal-fond. Izda, fit-28 ta' Gunju 2001, il-Qorti ta' l-Appell cahdet din it-talba. (a fol 5 sa 20 tal-process).

"Illi sussegwentement, giet iffirmata karta li sservi bhala skrittura bejn iz-zewg partijiet, fejn kien hemm imnizzel li l-kera gholiet ghal LM40 u ghandha tithallas darba fis-sena, oltre ghall-kliem l-iehor (a fol 22). L-attur ipproceda bil-kawza odjerna stante li sostna li hassu ngannat ghax ma kienx jaf bil-kontenut ta' din l-iskrittura. Min-naha l-ohra, il-konvenut eccepixxa li t-talbiet ta' l-attur huma infondati fil-fatt u fil-ligi, billi huwa kien jaf x'iffirma, u ghalhekk la kien hemm qerq u anqas zball. Gie eccepit ukoll, li l-iskrittura ta' lokazzjoni hija valida.

"Illi hawnhekk, japplikaw id-dispozizzjonijiet ta' l-artikoli 966 **et sequitur** tal-Kap 16 tal-Ligijiet ta' Malta, li jirregolaw il-kuntratti. Ir-rekwiziti essenzjali biex kuntratt ikun jiswa huma stabbiliti fl-artikolu 966 tal-Kodici Civili, fejn wiehed mir-rekwiziti huwa proprju dak li jobbliga ruhu.

"L-artikolu 974 tal-Kap 16 jiddisponi:

"“Jekk il-kunsens ikun gie moghti bi zball, jew mehud bi vjolenza, jew b'ghemil doluz, ma jkunx jiswa.”

"Dwar dan l-artikolu, inghad fis-sentenza fl-ismijiet **Joseph Gatt vs Joseph Galea** deciza fit-22 ta' Marzu 1965:

"“Kif gie drabi ohra deciz mill-Qrati taghna, il-kliem ma jkunx jiswa f'dan l-artikolu m'ghandhomx l-istess sinjifikat tal-kliem “ikun null” jekk il-kunsens ikun vizzjat ai termini ta' l-imsemmi artikolu, l-att ikun invalidu, imma mhux anke null. Jekk hemm vizzju tal-kunsens, bhala konsegwenza, ikun vizzjat il-kuntratt bazat fuq dak il-kunsens, u l-vizzju jaghti lok ghal azzjoni ta' nullita`, li in segwitu ghaliha, l-

kuntratt ghandu jaqa'. Pero' l-kuntratt ma jkunx inezistenti imma biss annullabbli, ghaliex l-izball, il-vjolenza u l-ghemil doluz, ma jimpedux l-ezistenza tal-kunsens."

"Dan huwa l-insenjament tal-**Baudry - Lacantinerie**, Trattato di Diritto Civile, Delle obbligazioni, Vol I.para.98, li jghid in propozitu:

"Allorche' la violenza presenta: caratteri indicati dall'art. 1112 (Cod. Civ. It. Art. 1112), vizia il consenso e quindi il contratto di qui e' base. Per tanto esse genera un azione di nullita' in seguito alla quale il contratto deve cadere. Il contratto, notiamolo, non e inesistente, ma soltanto annullabile, poiche' la violenza non impedisce al consenso d'esistere ed al contratto di formarsi.....Le proposizioni contenute in questo testo o di qui si suppone l'esistenza non sono speciali allla violenza. Essi si applicano pure all errore e al dolo."

(Ara wkoll P.A. **Anthony Joseph Bajada vs Pauline Lumb**, deciza fil-15 ta' Dicembru 1952, **Maria Tabone vs Maria Vincenza Mifsud et** deciza fil-15 ta' Frar 1954, u Appell, **Elena Agius vs Giuseppa Ciacio noe** deciza fit-3 ta' Frar 1936.)

"Fil-kaz in ezami, l-attur allega ghemil doluz da parti tal-konvenut. F'dan il-kuntest, ta' min isemmi l-artikolu 981 tal-Kap 16, li jipprovdi:

"(1) "L-ghemil doluz huwa mottiv ta' nullita' tal-ftehim, meta l-inganni maghmulin minn wahda mill-partijiet ikunu tali li minghajrhom l-parti l-ohra ma kinitx tikkuntratta.

"(2) "L-ghemil doluz ma jistax ikun prezunt, imma ghandu jigi ppruvat."

"Fil-kawza fl-ismijiet **Reverendu Sacerdot Don Francesco Zammit et vs Av. Dottor Anthony Farrugia et** deciza fil-31 ta' Marzu 1967, il-Qorti ta' l-Appell Kummercjali qalet:

"Biex azzjoni simili tirnexxi jrid qabel xejn jigi ppruvat illi kien hemm dolo da parti ta' wiehed mill-kontendenti. Il-prova tad-dolo - il-ligi tghidu espressament - trid issir minn min jallegah, u l-intenzjoni li tqarraq hi essenzjali ghax id-dritt modern ma jammettix dolo oggettiv *'in re ipsa'* hi espressa fil-kliem tal-artikolu 1024 tal-Kodici Civili, 'inganni maghmulin minn wahda mill-partijiet', illi fit-test Taljan ta' l-artikolu 687 tal-Ordinanza Nru. VII tal-1868 kienu *"raggiri usati da uno dei contraenti."*

"Illi ghal dik li hi definizzjoni tad-dolo ghadha tista' tigi utilment ripetuta anke llum dik ta' **Labcone** (fr.1 para. D.4.3.):

***'dolum malum esse omnens caliditatem fallaciam marburationem ad circumverendum decipiendum alterum adhibitam.'***

"Fi kliem iehor, id-**dolo** jikkonsisti fir-rieda hazina ta' wiehed mill-kontaenti li topera permezz ta' qerq ('raggiri')....(Ara **Ian u Jacqueline konjugi Busuttil vs Carmen Taliana**, P.A. deciza fis-6 ta' Dicembru 2002.

"Il-fattur ta' qerq huwa kkunsidrat ukoll fl-artikolu 981(1) tal-Kodici Civili. Fil-kawza, **Innocenzo Galea vs M. Zammit** deciza mill-Qorti ta' l-Appell fit-3 ta' Dicembru 1919 gew insenjati l-principji kardinali tad-**dolo** f'materja civili. Dawn kienu s-segwenti:

"a) li l-inganni kienu l-kawza determinanti li taw lok ghall-ftehim. (Ara **Alice Cassar Torregiani vs Albert R. Manche`** Appell Civili, 17 ta' Marzu 1958).

"b) L-ezistenza ta' l-element specifiku kostitwit mill-ingann uzat. (**Giovanni Farrugia Gay vs Emmanuele Farrugia Gay** P.A., 3 ta' Mejju 1921).

"c) In-necessita` tal-prova tad-**dolo** jew **frode** minn min jallegah. (**Joseph Mifsud noe vs Paul Tanti**, P.A. 4 ta' Frar 1965, u **Joseph Galea et vs A.I.C. Walter Caruana Montaldo** Appell Civili, 14 ta' Mejju 1971, **Vincenza Vassallo noe. vs L-Arkitett Edgar Caruana Montalto et** P.A. deciza fit-23 ta' Ottubru 2001).

"Fil-kaz odjern, l-allegazzjoni maghmula mill-atturi kienet li l-kontenut ta' l-iskrittura datata 23 ta' Mejju 2002, fosthom, l-awment tal-kera ghall-fond mikri, kien sar **ad insaputa** ta' l-istess attur. Illi minn analizi li ghamlet il-Qorti tal-provi prodotti, waslet ghall-konvinciment li din l-allegata injoranza pretiza mill-atturi, ma gietx sostnuta bizzzejjed bil-provi u bil-fatti. Illi fil-fatt, huwa indiskuss li l-attur mhux biss irrikonoxxa l-awment miftiehem b'dik l-iskrittura, imma wkoll ghamlu pagament ta' dan lill-istess konvenut, kif ikkonfermat Josephine Cini stess. (a fol 67).

"Dan apparti li l-oneru tal-prova f'kaz bhal dan kien kollu kemm hu mixhut fuq l-attur li kellu jipproduci fatti kredibbli ghall-allegazzjoni tieghu li l-iskrittura **de quo** kienet vizzjata b'ghemil doluz.

"Illi dan ma jirrizultax mill-atti tal-kawza, u l-attur naqas li jipprova dan l-ghemil doluz. Ukoll ta' min ighid, li x-xhieda ta' George Cini u Josephine Cini hija kunfliggjenti, fis-sens li John Cini xehed li huwa ghadha l-karta lil ohtu u din zammitha erbat ijiem (a fol 64). Min-naha l-ohra, Josephine Cini irrikonoxxiet il-fatt li kienet konxja li l-kera kienet telghet ghal Lm40 li kellha tithallas darba fis-sena, izda cahdet li hija zammet l-iskrittura ghal erbat ijiem, anzi qalet li sid il-post kien ha lura l-karta dak il-hin stess (a fol 67). Illi ghalhekk, dan ma jistax jitqies bhala provi sufficjenti ghaliex il-Qorti mhix sodisfatta mill-kredibilita` tax-xhieda in kwistjoni. Illi anqas ingiebet prova li l-karta ffirmata giet sostitwita b'karta ohra, hekk kif gie allegat fic-citazzjoni. Illi l-iskrittura, a fol 21 mhix iffirmata mill-partijiet, filwaqt li d-dokument a fol 22 huwa fil-fatt iffirmat miz-zewg partijiet.

"Il-Qorti hija tal-fehma li ma sar xejn **ad insaputa** ta' l-attur George Cini fil-ftehim tat 23 ta' Mejju 2002 u ghalhekk il-ftehim huwa vinkolanti bejn il-partijiet. Fil-kawza **Albert Brincat et vs Anthony Saliba et noe** deciza mill-Qorti ta' l-Appell fl-14 ta' Novembru 1993, gie deciz illi xhieda orali ma kellhiex tkun ammissibbli biex tispjega skrittura privata li kienet cara u bla ebda mod dubjuza. Illi l-fatt kien gie stabbilit ukoll fil-kawza **Gourmet Co. Ltd. et vs Mariano**

**Vella** deciza mill-Prim Awla Qorti Civili u konfermata mill-Qorti ta' l-Appell fid-19 ta' Novembru 2001, li l-iskrittura maghmula min-nies responsabbli għall-vantaggi u obbligi tal-firmatarji li jridu jassumu r-responsabbiltà kollha ta' dak li ffirmaw – ***qui sentit commodum sentire debet et onus.***"

Rat ir-rikors ta' l-appell ta' l-attur li in forza tagħha, għar-ragunijiet minnu premissi, talab li din il-Qorti jogħgħobha tirrevoka s-sentenza ta' l-ewwel Qorti, u b'hekk filwaqt li tilqa' it-talbiet attrici tichad l-eccezzjonijiet tal-konvenut appellat, bl-ispejjez taz-zewg istanzi kontra l-istess konvenut appellat;

Rat ir-risposta tal-konvenut li in forza tagħha, għar-ragunijiet minnu premissi, talab lil din il-Qorti biex tichad l-appell ta' l-attur appellant u tikkonferma minflok is-sentenza appellata fl-ismijiet premissi, bl-ispejjez kontra l-appellant;

Semgħet lid-difensuri tal-partijiet;

Rat l-atti kollha tal-kawza u d-dokumenti esebiti;

Ikkunsidrat;

Illi f'din il-kawza l-attur qed jitlob li jhassar skrittura ta' lokazzjoni li hu ffirmat fit-23 ta' Mejju, 2002. Mhux qed jikkontesta l-firma tiegħu fuq dak id-dokument, izda qed jallega li hu gie ngannat mill-konvenut u ffirmaha "taht l-impressjoni zbaljata li kien qed jiffirma għal xi haga ohra."

L-attur kellu già l-kirja tal-fond 18, Triq Santa Marija, Qormi, u kien iħallas kera ta' Lm13 kull sitt xhur. Sid il-fond, il-konvenut, ipprova jizgumbra, izda t-talba giet michuda b'decizjoni ta' din il-Qorti (Sede Inferjuri) tat-28 ta' Gunju, 2001. Wara din id-decizjoni, sid il-kera, avvicina lill-attur u qallu li issa għadda kollox, izda li xtaq jirringa fuq il-kera. Fil-fatt għaddielu karta li fiha indika x'ried ibiddel fil-kirja, cioè, li l-attur ma jdahhal lil hadd joqghod miegħu, li l-kera tizdied u li l-attur jobbliga ruhu li

jzomm il-post fi stat tajjeb. Peress li l-attur ma jafx jaqra, zamm il-karta ghandu sakemm inqratlu.

Ghall-ewwel l-attur ma ried ibiddel xejn mill-posizzjoni li kien, izda peress li l-konvenut baqa' jiffittah u z-zieda fil-kera proposta kienet biss li l-kera tkun Lm40 fis-sena, indika l-qbil tieghu mal-proposta tal-konvenut li jvarja l-kondizzjonijiet tal-kirja. Wara dan, il-konvenut tah karta ohra, li kienet forma ta' kirja gdida, u l-attur iffirmaha. L-attur issa qed jitlob li jhassar din il-kitba ghax jallega li hu qatt ma ried jiffirma ghal kirja gdida, izda biss li jbidel il-kondizzjonijiet tal-kirja l-antika.

L-ewwel Qorti, fis-sentenza taghha, osservat li l-attur ma rnexxielux juri li gie ingannat, u hu ffirmat l-iskrittura ghax ried u meta kien jaf x'kien fiha.

L-attur interpona appell, u qed jattakka, bazikament, l-apprezzament li ghamlet l-ewwel Qorti tac-cirkostanzi tal-kaz, u qed jinsisti li hu ma kienx jaf x'fiha l-karta li ffirmat.

Trattat l-appell, din il-Qorti tosserva li biex parti jirnexxiela twaqqat kuntratt fuq il-bazi li ffirmat l-istess "taht impressjoni zbaljata", irid juri li dak l-izball kien skuzabbli. Huwa perniciosus ghall-istabbiltia` tal-kuntratti li kontraent ihassar ftehim meta l-izball ikun jista' jigi agevolment verifikat. Gia` b'sentenza moghtija minn din il-Qorti fis-7 ta' Novembru 1933, fil-kawza **Pisani v. Mamo** intqal li "*la dottrina da accettarsi sulla soggetta materia e` quella secondo cui l'errore non puo` addursi quando e` effetto di grande negligenza, per cui il contraente avrebbe potuto accorgersi dell'errore anche con lieve diligenza, perche` in tal caso e` da applicarsi la massima qui sua culpa damnum sit non videtur damnum sentire*" (ara wkoll is-sentenza ta' din il-Qorti fil-kawza **Cachia v. Vassallo** moghtija fl-20 ta' Ottubru, 1961).

Fil-kawza **Piscopo v. Filletti**, deciza mill-Prim Awla tal-Qorti Civili fis-16 ta' Gunju 2003, gie konfermat li l-izball irid ikun sostanzjali u skuzabbli, u li ma hemmx zball skuzabbli dak li wiehed jaqa' fih meta l-fatti li ghalihom jirriferru dak l-izball kienu facilment accertabbli. F'dik il-

kawza l-attur xtara vettura *second hand*, u qaghad fuq il-konvenut dwar kemm il-vettura kienet ilha fit-triq, u la insista li jara l-*log book* u lanqas ma ghamel accertamenti. Il-Qorti ghamlet dawn l-osservazzjonijiet:

"Fil-fehma tal-Qorti meta l-attur ma hax il-briga li jezamina l-logbook jew jaghmel l-accertamenti l-oħra tieghu, qabel ma ha konsenja tal-vettura u hallas taghha, ix-xiri ghamlu, kif jghid il-**Vidari** ("Corso di Diritto Commerciale, Vol. III p. 467) "*a rischio e pericolo suo*". Dan anke ghaliex ma messux qaghad fuq is-sempliċi dikjarazzjonijiet ta' min beghlu, u "*allora se egli si ingannerà, peggio per lui, giacche non dovrebbe imputare di proprio danno se non alla propria ignoranza o negligenza*." Kif inghad tant tajjeb fis-sentenza "**Francis Penza -vs- John Mallia**", Appell, 6 ta' Mejju 1991, l-imprudenza u l-leggerezza tal-kontraenti mhix raguni ta' annullament ta' kuntratt."

F'dan il-kaz, l-attur ukoll, jekk verament ma kienx jaf x'kien qed jiffirma, zbalja meta qaghad fuq il-konvenut u haseb li l-iskrittura li ffirmata kienet bhall-ewwel karta li nghata f'idejh. Apparti l-fatt li d-differenza bejn iz-zewg dokumenti hija wahda palezi, anke ghal min ma jafx jaqra, jekk l-attur ma jafx jaqra kellu jaghmel l-accertamenti mehtiega biex jifhem x'qieghed jiffirma. Kif sostniet din il-Qorti (Sede Inferjuri) fil-kawza **Cilia v. Farrugia**, deciza fid-29 ta' Novembru 1958, in-nuqqas ta' persuna li ma tkunx taf taqra, li tiehu passi mehtiega biex ittra ta' piz legali tigi mfissra lilha sewwa, tikkostitwixxi traskuragni ampja u htija ta' nuqqas ta' diligenza u attenzjoni xierqa f'ghajnejn il-ligi.

F'dan il-kaz, din il-Qorti lanqas ma hi konvinta li l-attur ma kienx jaf x'fiha l-karta li l-konvenut ghaddielu għall-firma. Wara li ffirmata l-iskrittura, ghaddiha lill-oħtu li tghix mieghu u li tiehu hsieb li jinqrawla l-ittri mill-girien peress li hi wkoll ma tafx taqra. Il-konvenut jghid li l-iskrittura giet ritornata lilu tmient ijiem wara, waqt li l-attur jghid li oħtu zammitha ghal erbat ijiem qabel ma ritornata. F'kull kaz, kien hemm zmien bizzejjed biex l-iskrittura tinqralu u tigi lilu spjegata. Tant kien jaf x'fiha dik l-iskrittura li wara li ffirmaha hu beda jhallas il-kera bir-rata l-gdida ta' Lm40 fis-sena fit-termini ta' l-iskrittura.

Din il-Qorti jidhrilha li l-attur kien jaf ghalxiex kien qed jiffirma, pero`, hu probabbli li ma apprezzax l-import legali taghha. Jekk hu hekk, it-tort ma hu ta' hadd hlief tieghu stess, ghax hu qabad u ffirmat dokument ta' piz legali minghajr ma talab parir professjonali dwar l-effetti taghha.

Dina l-Qorti trid taghmilha cara li hi mhix, f'dawn il-proceduri, qed tippronunzja ruhha dwar l-effetti legali ta' l-iskrittura tat-23 ta' Mejju 2002, ghax mhux il-meritu ta' din il-kawza. L-attur, b'din il-kawza, qed jitlob it-thassir ta' l-iskrittura ghax probabilment, wara li ffirmaha, inghata parir li dik l-iskrittura tkun tista' tinftiehem bhala kirja gdida maghmula wara l-1995, u allura l-inkwilin ma jkunx protett bil-ligijiet specjali tal-kera. Din il-Qorti mhux qed tidhol f'din il-kwisjoni, u jekk dik l-iskrittura ta' Mejju 2002, ghandhiex titqies bhala kirja gdida, jew semplici modifikazzjoni tal-kirja l-antika li kellu/ghandu l-attur, fid-dawl ta' l-intenzjoni tal-partijiet, qed jibqa' impregudikat.

Ghalkemm mhux car jekk l-attur hux qed jibbaza t-talba tieghu fuq ingann, jista' jinghad li anke f'kaz ta' raggiri wzati mill-parti l-ohra, ikun hemm lok ghat-thassir tal-ftehim jekk l-izball li taqa' fih il-parti l-ohra ikun ukoll skuzabbli (ara, per eżempju, il-kawza **Buhagiar v. Topside Ltd**, deciza mill-Prim Awla tal-Qorti Civili fit-3 ta' April, 2008). Gia` intwera li, f'dan il-kaz, l-allegat zball mhux wiehed skuzabbli.

Inoltre biex jigi stabbilit u pruvat il-qerq, trid issir il-prova illi l-parti l-ohra uzat *scienter* raggiri frawdolenti u artifiziji li jkunu gravi. Kif qalet il-Prim Awla tal-Qorti Civili fil-kawza **Galea et v. Caruana Montaldo**, deciza fis-16 ta' Dicembru 1970,

"id-dolo jirnexxi meta ma jhallix il-vittma zmien u hsieb biex jirrezisti, anzi jnehhi minn mohhu l-icken idea li hemm bzonn ta' rezistenza u garanzija iktar minn dik prestata mill-persuna tal-kontraent l-iehor u tal-fiducja risposta fiha."

Dan jattalja mal-hsieb traccjat fis-sentenza **Farrugia Gay v. Farrugia Gay**, deciza wkoll mill-Prim Awla tal-Qorti Civili fit-3 ta' Mejju 1921, fejn jinghad li

*"occorre un elemento specifico costituito dalle false rappresentazioni, dagli artifici fraudolenti, dallo inganno, usati come mezzi per raggirare la scarsa intelligenza dell'altro contraente."*

Issa, f'dan il-kaz ma jirrizultawx xi raggiri gravi jew impellenti. Il-konvenut ma ssorprendiex lill-attur b'dokument u talbu li din tigi ffirmata dak il-hin u quddiemu; tah l-iskrittura f'idejh u tah iz-zmien tieghu biex jaqraha u jiffirma. *Ex admissis* il-karta damet f'idejn l-attur jew ohtu erbat ijiem qabel ma giet ritornata lill-konvenut, u kwindi ma jistax jinghad li kien hemm raggiri frawdolenti bi hsara ta' l-attur. Jista' ikun li l-konvenut kien in *mala fede*, pero`, kif osservat il-Prim Awla tal-Qorti Civili fil-kawza **Piscopo v. Filletti**, aktar qabel imsemmija,

"Ikun tassew facli f'kazijiet konsimili kieku kellu jigi accettat illi bl-iskuza ta' l-allegata *mala fede da parte* ta' wiehed mill-kontraenti, il-kontraent l-iehor japprofitta ruhu biex jezimi ruhu mill-obbligu li ma jirrispettax il-pattijiet jew biex ihassar u jannulla ftehim konkjuż."

Il-fatt li l-attur seta' kellu "impressjoni zbaljata" mhix, wahedha, raguni ghat-thassir tal-ftehim. Fil-kawza **Borg noe v. Grima noe et**, deciza mill-Qorti tal-Kummerc fit-3 ta' Gunju 1994, il-konvenut ukoll allega li mhux marbut b'garanzija solidali ghal dejn li nghata lill-konvenut l-iehor, ghax meta ffirmat l-iskrittura relattiva kien taht "l-impressjoni" li kien qed jiffirma dokument iehor. Il-Qorti, pero` ma accettatx dan l-argument ghax qalet li, f'kull kaz, zball irid ikun skuzabbli, u jekk hu veru li haseb hekk, "jibqa' li kien traskurat ghax iffirma minghajr ma qara l-karta jew talab li tigi spjegata lilu."

Dina l-Qorti, ghalhekk, ma tarax li hemm lok ta' thassir ta' l-iskrittura in kwistjoni, u l-appell qed jigi michud.

Ghaldaqstant, ghar-ragunijiet premissi tiddisponi mill-appell interpost mill-attur billi tichad l-istess u tikkonferma s-sentenza ta' l-ewwel Qorti.

Kopja Informali ta' Sentenza

L-ispejjez tal-kawza jithallsu mill-attur appellant.

**< Sentenza Finali >**

-----TMIEM-----